



Република Македонија

**ОПШТИНА ДЕМИР ХИСАР**

# СЛУЖБЕН ГЛАСНИК

Службен гласник на општината Демир Хисар, излегува по потреба. Цена: 50,00 мкд. Годишна претплата: 500,00 мкд  
е - mail: [opstinademirhisar@yahoo.com](mailto:opstinademirhisar@yahoo.com); [www.demirhisar.gov.mk](http://www.demirhisar.gov.mk); тел/факс: (+389) 47-552-661

**Бр. 10**

**03.07.2012**

Демир Хисар

Врз основа на член 50 став 1 точка 3 од Законот за локална самоуправа /„ Службен весник на РМ,, бр. 5/02/, а во врска со член 72 од Статутот на Општина Демир Хисар /„Службен гласник на Општина Демир Хисар,, бр. 3/02; 4/05 и 7/09 година/, донесувам

#### ЗАКЛУЧОК

**За објавување на Одлуката за утврдување висина на надомест за избрани идејни решенија**

1.Ја објавувам Одлуката за утврдување висина на надомест за избрани идејни решенија донесена на седницата на Советот на Општина Демир Хисар одржана на 29.06.2012 година.

2.Заклучокот влегува во сила со денот на донесувањето, а ќе се објави во Службен гласник на Општина Демир Хисар.

Бр. 08- 532/2  
03.07.2012 година  
Демир Хисар

Општина Демир Хисар  
Градоначалник  
Тони Ангелески с.р.

419. Врз основа на член 10 точка 4 од Законот за локална самоуправа („Службен весник на РМ“ 5/02) , аво согласност со член 155 точка 1 и 2 член 156, 157, 158 и 159 од Статутот на Општина Демир Хисар („Службен гласник на Општина Демир Хисар“ бр. 3/02, 4/05 и 7/09) Советот на Општина Демир Хисар донесе

#### ОДЛУКА

**За утврдување висина на надомест за избрани идејни решенија**

##### Член 1

За избраните идејни решенија, изменување на постојниот грб и утврдување на знаме на општина Демир Хисар, поединечно за секој авторски труд се определува надоместок (награда) во висина од 15.000,00 денари.

Определените средства ќе се обезбедат од Буџетот на Општина Демир Хисар.

##### Член 2

Одлуката влегува во сила со денот на објавувањето во Службен гласник на општина Демир Хисар.

Бр. 07 -509/4  
29.06.2012 година  
Демир Хисар

Совет на Општина Демир Хисар  
Претседател,  
Љупчо Ангелески с.р.

Врз основа на член 50 став 1 точка 3 од Законот за локална самоуправа /„ Службен весник на РМ,, бр. 5/02/, а во врска со член 72 од Статутот на Општина Демир Хисар /„Службен гласник на Општина Демир Хисар,, бр. 3/02; 4/05 и 7/09 година/, донесувам

#### ЗАКЛУЧОК

**За објавување на Одлуката за утврдување на цена на комунални услуги за с. Кутретино**

1.Ја објавувам Одлуката за утврдување на цена на комунални услуги за с.Кутретино донесена на седницата на Советот на Општина Демир Хисар одржана на 29.06.2012 година.

2.Заклучокот влегува во сила со денот на донесувањето, а ќе се објави во Службен гласник на Општина Демир Хисар.

Бр. 08- 532/3  
03.07.2012 година  
Демир Хисар

Општина Демир Хисар  
Градоначалник  
Тони Ангелески с.р.

420. Врз основа на член 7 и 10 од Законот за јавна чистота („Службен весник на РМ“ бр. 130/10) , како и во согласност со член 22 став 1 точка 4 од Законот за локална самоуправа („Службен весник“ на РМ бр. 5/02) и член 15 став 1 точка 3 од Статутот на Општина Демир Хисар („Службен гласник на Општина Демир Хисар“ бр. 3/02) Советот на Општина Демир Хисар донесе

#### ОДЛУКА

**За утврдување на цена на комунални услуги**

##### Член 1

Се утврдува цена за комуналната услуга собирање на куќен и дворен смет за населено место с.Кутретино и тоа за куќен смет за м<sup>2</sup> 1,50 денари, за дворен смет м<sup>2</sup> 0,25 денари.

##### Член 2

Собирањето на куќниот и дворниот смет ќе го врши ЈКП „Комуналец“ Демир Хисар, поради тоа се задолжува ЈКП „Комуналец“ веднаш по влегувањето во сила на оваа Одлука да склучи договор со корисниците на дадената услуга.

##### Член 3

Оваа Одлука влегува во сила со денот на објавувањето во Службен гласник на општина Демир Хисар.

Бр. 07-509/5  
29.06.2012 година  
Демир Хисар

Совет на Општина Демир Хисар  
Претседател,  
Љупчо Ангелески с.р.

Врз основа на член 50 став 1 точка 3 од Законот за локална самоуправа /„ Службен весник на РМ,, бр. 5/02/, а во врска со член 72 од Статутот на Општина Демир Хисар /„Службен гласник на Општина Демир Хисар,, бр. 3/02; 4/05 и 7/09 година/, донесувам

### ЗАКЛУЧОК

#### За објавување на Планот за јавност во работата на Општина Демир Хисар за 2012 година

1.Го објавувам Планот за јавност во работата на Општина Демир Хисар за 2012 година донесен на седницата на Советот на Општина Демир Хисар одржана на 29.06.2012 година.

2.Заклучокот влегува во сила со денот на донесувањето, а ќе се објави во Службен гласник на Општина Демир Хисар.

Бр. 08-532/4  
03.07.2012 година  
Демир Хисар

Општина Демир Хисар  
Градоначалник  
Тони Ангелевски с.р.

421. Врз основа на член 36 , став 1 , точка 15 од Законот за локална самоуправа (Службен весник на Република Македонија број 5/02) и член 43 став1 точка 43 ос Статутот на Општина Демир Хисар (“Службен гласник на Општина Демир Хисар“ бр. 03/02; 04/05 и 07/09), Советот на Општина Демир Хисар на седницата одржана на 29.06.2012 година го донесува следниот

### П Л А Н

#### за јавност во работата на општината

Со Планот за јавност во работата на општината се дополнува и операционализира Правилникот за јавност во работата на општината, а овие два документи служат како основа за стандардизација на постапките на општините во оваа област.

Правилникот и Планот се донесуваат заради воспоставување на повисоки критериуми за јавност во работата на општината, како основа за транспарентно, квалитетно и организирано спроведување на надлежностите на општината, добивање на повратно мислење од граѓаните и подигнување на нивото на одговорност и отчетност на локалната самоуправа пред граѓаните.

Планот, како и Правилникот се посветени на подигнување на нивото на:

- *внатрешната јавност* во работата на општината, односно непречената и навремена размена на информации од јавен карактер помеѓу органите на општината, помеѓу организационите облици на општинската администрација, како и помеѓу раководните лица и вработените во општината
- 
- *надворешната отвореност*, односно непречено, навремено и точно информирање на граѓаните, државните и јавните институции, медиумите, стопанските субјекти и невладините организации за работата на општината, како и овозможување на непречен пристап до информациите од јавен карактер со кои таа располага.

Целта на Правилникот и Планот за јавност во работата на општината е да овозможат:

- секое раководно лице и државен службеник вработен во општината да може да добие навремени, релевантни, јасни и корисни информации за политиката на општината, приоритетите на нејзината работа, насоки за вршење на својата должност како и насоки препораки за подобрување на својата работа
- јавноста, односно граѓаните, медиумите, стопанските субјекти и невладините организации да добијат навремени, релевантни, точни информации за политиката на општината, нејзините планови и приоритети, како и начини на надминување на проблемите со кои граѓаните се соочуваат.

#### Внатрешна јавност во работата на општината

Внатрешната јавност во работата на општината е извонредно важно средство за квалитетно спроведување на надлежностите на локалната самоуправа, за ефикасна работа на општинската администрација и рационално користење на ресурсите на општината. Таа им помага на раководните лица и органите на општината да имаат навремени информации за проблемите со кои се соочуваат граѓаните и вработените во општинската администрација. Од друга страна, таа им овозможува на вработените во општинската администрација да добијат квалитетни, навремени и корисни насоки за нивната работа. Тоа резултира со поквалитетни услуги за граѓаните и стопанските субјекти, подобра комуникација со медиумите и подобра соработка со невладините организации, со што општината добива поголем углед во јавноста.

Најдобриот начин за размена на информации и идеи за подобрување на работата на општината, се колегиумите кај Градоначалникот и колегиумите на ниво на сектори (одделенија). Тие се консултативни и координативни средби кои служат како помош на органите на општината и

општинската администрација во донесувањето на одлуки, заземањето на ставови по прашањата од надлежност на општината, како и координација на работата на општината. Колегиумите се одржуваат согласно потребата од координација на работата и според проценката на Градоначалникот и раководителите на секторите (одделенијата), но не поретко од два пати во текот на месецот.

На колегиумите кај Градоначалникот задолжително учествуваат сите раководители на сектори (одделенија) а по потреба, можат да учествуваат и раководителите на јавните претпријатија и други јавни служби основани од општината, кога се разгледуваат прашања од нивна надлежност, како и вработени во општината и надворешни стручни лица.

Заради ефикасност и рационалност, работата на колегиумот се одвива според дневен ред, кој го одредува Градоначалникот или од него овластено лице, врз основа на предлози од членовите и учесниците на колегиумот, кои задолжително треба да содржат и прашања покренати од вработените во администрацијата. Ова особено се однесува на сознанијата за проблеми со кои се соочуваат граѓаните, воочените недостатоци во процедурите и организацијата на работата како и предлозите за нивно надминување. Затоа, по правило, на колегиумот кај Градоначалникот треба да му претходат колегиуми на ниво на сектори (одделенија) каде што ќе се утврдат предлозите за решавање на проблемите, кои ќе бидат презентирани пред Градоначалникот.

Заради правилно искористување на ресурсите, колегиумите се водат на ефикасен начин, фокусирани на точките на дневен ред и треба да резултираат со заклучоци и ставови на колегиумот по прашањата за кои се разговара, врз основа на кои се изработуваат насоки за работа за администрацијата на општината, како и информации кои ќе се дистрибуираат до јавноста.

Од колегиумот се оформува записник, кој покрај другото, ги содржи и насоките за работа на администрацијата на општината, кои се доставуваат до секторите и одделенијата, на начин кој овозможува секој вработен во администрацијата да биде запознат со нив. По проценка на колегиумот, извадоци од записниците можат да се достават и до членовите на Советот на општината, како и до урбаните и месните заедници на територијата на општината. Информациите добиени на ваков начин имаат интересен карактер и се користат за службени цели, додека јавноста може да има увид во нив врз основа на Законот за слободен пристап до информации од јавен карактер и во процедура предвидена со него.

Покрај важната улога за внатрешното информирање, колегиумите имаат големо значење и во идентификацијата, селекцијата на информации од интерес за јавноста и одлучувањето со кои информации таа ќе биде запозната.

### **Надворешна отвореност – информирање на јавноста**

Процесот на децентрализација носи и зголемен интерес на јавноста за работата на локалната самоуправа, како и потреба од повисоко ниво на транспарентност во работата на општината. За да се освои и задржи довербата на јавноста, не е доволна т.н. пасивна транспарентност - кога информациите се даваат само кога тоа е изрично побарано од страна на јавноста, туку е потребна и т.н. активна транспарентност односно самоиницијативно пласирање во јавноста на информациите од јавен карактер.

Клучот на успехот на активната транспарентност е во навременото препознавање на информациите од интерес за јавноста, нивно квалитетно вообличување во форма која е разбирлива за граѓаните и ефикасното пренесување на информациите до нив. Органите на општината треба да состават листа на информации за кои сметаат дека се од интерес на јавноста, да ги запознаат сите раководни лица и државни службеници со неа и да им наметнат право и обврска да препознаваат и селектираат информации кои се од интерес за јавноста и навремено и преку своите претпоставени да ги проследат до надлежното лице за односи со јавноста. Процесот и критериумите за селекција ги определува Градоначалникот со свој акт, кој треба да дефинира ефикасна процедура, која ќе ги земе во вид спецификите на општината, како и ресурсите со кои таа располага. Од голема помош во тој процес би биле периодични обуки за односи со јавноста на раководните лица во општината, како и во нејзините јавни претпријатија и установи.

Главната улога во активното информирање на јавноста, покрај Градоначалникот, ја има надлежното лице за односи со јавноста, кое врши избор на информации од интерес за јавноста, ги изготвува во форма во која ќе се пренесат во јавноста, одлучува на кој начин граѓаните ќе биде запознати со нив и се грижи тие навреме да бидат пренесени преку формите за информирање на јавноста. Тоа мора да биде стручен и добро обучен државен службеник, кој одлично ќе ги познава надлежностите на локалната самоуправа, начинот на функционирање на општината, да има чувство за тоа што ја интересира јавноста, како и да ја познава работата на медиумите.

Надлежното лице за односи со јавноста треба да има пристап до сите информации од јавен карактер со кои располага општината и да има воспоставени блиски професионални релации со сите раководни лица во општината, за да може да ги добива информациите од интерес за јавноста. Од голема корист во тој процес е редовното присуство на овој службеник на колегиумите во општината, каде непосредно би се запознавал со тековното работење на општината и директно би ги осознавал информациите од интерес за јавноста.

Формите за информирање на јавноста треба да се соодветни на капацитетот и спецификите на општината, на количината информации со кои јавноста треба да се запознае а

резултатите од примената на формите за информирање задолжително треба да бидат пропорционални на ресурсите вложени во нив. Најчесто користените форми за информирање на јавноста се:

- интернет страница на општината

Интернет страницата на општината е извонредно корисно средство за комуникација со јавноста заради тоа што информациите ги прави достапни во било кое време, нема ограничување во формата во која ќе бидат претставени, количината на информации кои може да ги пренесе е огромна, информациите поставени на неа можат да бидат достапни неограничено време а финансиски е многу исплатливо, бидејќи не ангажира големи ресурси за нејзино одржување и ажурирање. Потребен е само службеник со основни познавања на компјутерската технологија кој ќе биде обучен за ажурирање на страницата и доволно информации кои би биле редовно поставувани на неа.

Покрај позитивните страни, информирањето на јавноста преку интернет страницата има и еден недостаток – недоволниот број на компјутери и корисници на интернет во руралните средини. Но, со оглед на брзиот пробив на интернетот во целата земја и се поголемиот број на негови корисници, ограничувањето ќе се сведе на постарите генерации, па затоа оваа форма на информирање на јавноста во иднина дефинитивно ќе биде најчесто користената и најефикасната.

- комуникација со медиумите (изјави, соопштенија, прес конференции)

Комуникацијата со медиумите е ефикасен начин на информирање на јавноста, бидејќи веста пренесена преку нив стигнува до голем број на граѓани, без тие активно (како кај интернет страницата) да ги бараат информациите. Покрај тоа, оваа форма на информирање на јавноста може за многу кратко време да пренесе информација до голем број на граѓани и не ангажира многу ресурси, особено не финансиски, што ја прави многу исплатлива.

И оваа форма на информирање има недостатоци – во некои од општините (особено во руралните) не постои локален медиум, што ја прави оваа форма неприменлива. Често се случува медиумите во помалите градови да немаат информативна програма во која би биле пласирани вестите од општината а некои од нив имаат комерцијалната ориентација и го наплатуваат времето кое општината го користи, што претставува финансиско оптоварување.

Но, дури и во вакви околности, комуникацијата со медиумите, во комбинација со други форми на информирање на јавноста (информативни табли и летоци, средби со граѓаните и пренесување на информации преку месните заедници) може да даде задоволителни резултати. За добра комуникација со медиумите, општината треба да ги преземе следните активности:

- да организира систем за идентификација и селекција на информации од интерес за јавноста
- да состави листа на медиуми на кои редовно ќе им испраќа соопштенија или ќе ги повикува за изјави или прес конференции
- листата треба да ги содржи следните информации – број на телефон и факс, е-маил адреса на медиумот и на новинарите кои работат на прашањата од локалната самоуправа
- да го задолжи надлежниот за односи со јавноста да ги испраќа сите соопштенија на овие адреси
- да се грижи за континуирана едукација на надлежниот за односи со јавноста за надоградување на стручноста.
- Оние општини кои можат да си го дозволат тоа, пожелно е да назначат едно лице за портпарол на општината, кој на професионален начин би ја вршел таа должност и би го намалил притисокот на медиумите врз Градоначалникот и другите раководни лица во општината.
- печатен билтен на општината

Издавањето на печатен, периодичен билтен на општината е често користено средство за информирање на јавноста кај општините кои имаат доволно финансиски ресурси за да ги покријат трошоците за негово подготвување, печатење и дистрибуција. Билтенот е погоден за сублимирано пренесување на информации до јавноста, а неговата содржина зависи исклучиво од општината.

Печатениот билтен е корисно средство за претставување на активностите и плановите на општината и има предност што може подолго да остане во контакт со граѓаните, но има и свои недостатоци. Трошоците поврзани со него не може да си ги дозволи секоја општина, бројот на граѓани кои ќе дојдат во контакт со информациите од него е ограничен, како и тоа што информациите во него датираат од пред половина или еден месец (зависно од тоа дали е двонеделен или месечен).

И покрај недостатоците, општината која има можност, треба да издава периодичен печатен билтен, за што ѝ е потребно:

- да организира систем за идентификација и селекција на информации од интерес за јавноста
- да обучи едно лице (најчесто надлежниот за односи со јавноста) за уредување на печатениот билтен

- да дефинира уредувачка политика на билтенот (кои видови на информации ќе се пренесуваат во јавноста, со кој стил ќе се прави тоа итн.)
- да организира ефикасен и економичен начин на дистрибуција на билтенот (заедно со сметките за вода, собирање на смет и слично)
- да организира начин на кој општината ќе го добива повратното мислење на граѓаните во однос на билтенот и активностите на општината).

Општините кои немаат финансии за издавање на билтен, треба да ги искористат подлистниците посветени на локалната самоуправа кои излегуваат во дневните весници за пласирање на информации поврзани со својата работа.

- електронски билтен на општината

Електронскиот билтен на општината е слична форма за информирање на печатениот билтен а разликата е во тоа што електронскиот е неспоредливо поекономичен затоа што не подразбира трошоци за негово печатење и дистрибуција. Исто како и печатениот билтен, електронскиот е погоден за сублимирано пренесување на информации до јавноста а неговата содржина зависи исклучиво од општината.

Покрај економичноста, предностите на електронскиот билтен се и во тоа што бројот и должината на информации не е ограничен, а бројот на граѓани до кои може да се испрати е далеку поголем. Неговата содржина може да остане подолго време достапна за граѓаните ако покрај испраќањето по електронска пошта, биде поставен и на интернет страницата на општината. Покрај тоа, електронскиот билтен може да се подготвува и испраќа многу почесто од печатениот, со што до јавноста би се пренесувале многу посвежи информации.

Недостатоците на електронскиот билтен се слични како и на интернет страницата на општината - недоволниот број на компјутери и корисници на интернет во руралните средини, што ќе се надмине со текот на времето заради брзиот пробив на интернетот во целата земја и се поголемиот број на негови корисници.

Електронскиот билтен и интернет страницата на општината се најперспективните и најисплатливи форми за информирање на јавноста и затоа треба да се развиваат на време, за што општината треба:

- да организира систем за идентификација и селекција на информации од интерес за јавноста
- да обучи едно лице (најчесто надлежниот за односи со јавноста) за уредување на електронскиот билтен, што може да го прави паралелно со печатениот
- да дефинира уредувачка политика на билтенот (кои видови на информации ќе се пренесуваат во јавноста, со кој стил ќе се прави тоа итн.)

- да состави маиллинг листа на адреси до кои ќе се испраќа билтенот (медиуми, стопански субјекти, невладини организации, граѓани)

- да организира начин на кој ќе го добива повратното мислење на граѓаните во однос на билтенот и активностите на општината).

- информативни летоци

Информативните летоци се слични на печатениот билтен, а се разликуваат по тоа што летоците се посветени на конкретна информација која треба да им се пренесе на граѓаните и тоа може да се стори многу побрзо со летокот отколку со билтенот.

Често се користи во руралните општини, кои немаат медиуми на својата територија и се корисно средство, но со ограничен потенцијал затоа што се поврзани со трошоци за печатење и дистрибуција. Ефикасноста на дистрибуцијата може да се зголеми со дистрибуцијата заедно со сметките за вода или смет, заради тоа што летоците, заради својата мала димензија, можат едноставно да се прикачат за нив.

И покрај своите недостатоци, информативните летоци се корисно средство за информирање на јавноста, а за нив општината треба да:

- одлучи која информација ќе се испрати до граѓаните преку информативен леток
- да подготви негов дизајн и подготовка за печатење
- да го отпечати и дистрибуира на погоден и рационален начин.

Покрај дистрибуцијата во печатена форма, корисно е таквата информација да биде поставена и на интернет страницата и на информативните табли на општината, како и да биде доставена до месните и урбаните заедници.

- периодичен извештај за работата на општината

Слично како и печатениот и електронскиот билтен на општината, периодичниот извештај за работата на општината служи за информирање на граѓаните за извршените активности на општината во текот на одреден период. За разлика од билтените, извештајот има аналитички пристап во информирањето и содржи подетални информации за активностите, особено за нивниот финансиски аспект. Најчесто се издава еднаш во годината, а некои општини го прават тоа и почесто, зависно од средствата со кои располага и обемот на активности кои се извршени. Извештајот е многу корисно средство за давање на отчет на општината пред граѓаните за потрошените средства, постигнатите ефекти и презентирање на идните планови за работа, како и како основа за добивање на повратно мислење од јавноста.

Недостатоците на оваа форма на информирање се поврзани со трошоците за печатење и дистрибуција на извештајот, кои можат да бидат намалени со издавање на помал број печатени извештаи и со поставување на извештајот во електронска форма на интернет страницата на општината.

За издавање на извештајот на работата на општината, потребно е:

- да се дефинираат информациите кои ќе бидат содржани во извештајот
- да се соберат информациите во службите на општината
- да се обработат и подготват на начин и во форма кои ќе биде разбирливи за просечниот граѓанин
- да се организира ефикасен и економичен начин на дистрибуција на билтенот (заедно со сметките за вода, собирање на смет и слично)
- да организира начин на кој општината ќе го добива повратното мислење на граѓаните во однос на билтенот и активностите на општината.

Препорачливо е информациите во извештајот да бидат изготвени на сликовит и на едноставен начин, наместо да биде пренесување на табелите од буџетските ставки кои можат да бидат збунувачки за просечниот граѓанин. Истото се однесува и на јазикот со кој тој ќе биде напишан, наместо бирократскиот начин на изразување, подобро е тој да биде напишан со стил близок на граѓаните.

- информативни табли на општината

Информативните табли на општината се едноставен, корисен и непосреден начин на комуникација со граѓаните, ако се поставени на фреквентни места и ако општината постојано поставува информации на нив, со што ќе ги навикне граѓаните да се информираат од нив. Особено се корисни во руралните средини и во општините кои немаат медиуми на својата територија, како и за информирање на граѓаните во поодалечените населени места. Тие се и економично средство за комуникација, затоа што кога еднаш ќе се постават, не бараат многу средства за нивно одржување, особено аке се наоѓаат пред просториите на месните и урбани заедници, каде што се заштитени од оштетување.

Нивните недостатоци се мали и се поврзани со трошоците и времето потребни за да се дојде до нив и да се постави информацијата, што може да се надмине со добра соработка со месните и урбани заедници на чија територија се наоѓаат таблите, односно дистрибуција и поставување на информациите од нивна страна.

- средби со граѓаните

Средбите со граѓаните се извонредно корисни за зголемување на јавноста во работата на општината и довербата на граѓаните во локалната управа и се користат пред донесување на одлуки од стратешка важност за општината, како што се донесување на буџетот, план за локален економски развој, менување на урбанистички план и во други прилики кога е важно да се добие мислењето на граѓаните. Тие овозможуваат директно информирање на граѓаните за работата на општината и добивање на нивни мислења и предлози, претставуваат контакт со секојдневната реалност на теренот и се одлична можност за претставување на плановите за работа на општината. Не се комплицирани за организирање и не подразбираат ангажман на значајни финансиски или човечки ресурси.

Но, ако не се добро организирани, особено ако не е навреме или пак недоволно широко распространета информацијата за средбата, можен е слаб одзив на граѓаните. Некогаш може да се случи и да има доволно граѓани, но да не бидат доволно активни на средбите, да не се јавуваат за збор или да нема предлози од нивна страна. Сосема е можно присуство на граѓани кои немаат доволно изградена демократска свест и култура, кои можат со своето однесување да го реметат текот на средбата. Понекогаш е можно граѓаните да инсистираат на дискусија која нема врска со точките на дневниот ред, со намера да решат некаков свој проблем.

Но, и покрај сè, средбите со граѓаните се многу корисно средство за информирање на граѓаните и треба да се користат колку е можно почесто, за што е потребно општината:

- да ја дефинира темата за која ќе се разговара на средбата со граѓаните, како и позицијата на општината во однос на тоа прашање
- добро да ги подготви своите претставници, за да се избегнат непријатни ситуации со отсуство на одговори на прашањата на граѓаните
- да ја најави средбата навреме преку медиумите, информативните табли, интернет страницата на општината и преку месните и урбани заедници
- да го предвиди бројот на граѓани кои се очекуваат на средбата и согласно тоа да се избере соодветно голема просторија за одржување на средбата
- на начин разбирлив за граѓаните да им ги пренесе информациите и да побара повратно мислење од нив.

Пожелно е да се искористи средбата со граѓаните за дистрибуција на други форми за информирање, како билтени на општината, периодични извештаи или информативни летоци.

- пренесување на информации преку урбаните и месните заедници

Месните и урбани заедници се многу погодно средство за пренесување на информации до граѓаните, затоа што тие се во постојан и непосреден контакт со нив, што ги прави многу корисни за оваа цел. Ова особено важи за средините во кои месните и урбаните заедници се активни, уживаат углед во локалната средина, како и во руралните средини и оддалечените населени места. Оваа форма на информирање може добро да се комбинира со дистрибуцијата информативни летоци, на информации на огласните табли на општината и организирањето на средби со граѓаните.

Недостатоци на оваа форма се недоволно активните месни и урбани заедници во некои општини или нивни делови, слабата комуникација меѓу општината и месните урбани заедници, како и недоволниот ентузијазам кај некои од заедниците.

За спроведување на оваа форма на информирање, општината треба да:

- ја заживее комуникацијата со месните и урбаните заедници преку координаторите на нивната работа во општината
- дефинира своја политика за комуникација и соработка со месните и урбаните заедници (кои информации ќе им се доставуваат, на кој начин и слично)
- создаде систем за дистрибуција на информации (по телефон, факс, е-маил, заедно со сметките за вода и смет и слично)
- да ги обучи претседателите на месните заедници за објективно и ефикасно пренесување на информациите до граѓаните
- да организира начин за добивање на повратно мислење од граѓаните во однос на информациите кои преку месните и урбани заедници им се пренесуваат.

Од големо значење за успешната комуникација преку месните и урбаните заедници е изборот на добар координатор на нивната работа, негова обука за работа со нив, како и обука на претседателите на месните и урбани заедници за комуникација со граѓаните.

Покрај наведените форми за информирање на јавноста, општината може да осмисли и користи и други форми за информирање на јавноста, прилагодени на спецификите на општината, како и на ресурсите со кои располага.

## Јавност во работата на Советот на општината

Советот на општината, исто како и Градоначалникот и општинската администрација има обврска и потреба од јавност во својата работа заради подигнувањето на угледот на општината во јавноста и придобивање на довербата на граѓаните.

Отворените седници на Советот на општината се користат за запознавање на граѓаните со начинот на тој и неговите тела функционираат, начинот на кој се носат одликите во нив, зголемување на јавноста во нивната работа и добивање на повратно мислење од граѓаните за прашањата кои се на дневен ред.

Најголемат придобивка од присуството на граѓаните на седниците на Советот е можноста тие да дадат свои мислења и предлози во врска со прашањата од дневниот ред. Со тоа се придонесува кон носење на одлуки кои навистина се во интерес на граѓаните, се создава многу поголема доверба меѓу нив и советниците и се отвораат можности за нови иницијативи за подобра работа на локалната управа. Со тоа, во значајна мерка се придонесува за зголемување на јавноста во работата на локалната управа и довербата на граѓаните во неа. Од друга страна, присуството на граѓани на Седницата на Советот може да влијае на советниците да ја вршат својата работа поефикасно и понепристрасно.

Затоа, работата на Советот на општината и неговите работни тела е јавна, освен во случаите предвидени со закон или статутот на општината кои предвидуваат исклучување на јавноста. Но и во случај на исклучување на јавноста, таа треба да ги знае причините за тоа, а Советот треба на соодветен начин да ги соопшти.

Заради обезбедување на јавност во неговата работа, Советот треба да ја извести јавноста за одржувањето на седницата на Советот истовремено со членовите на Советот, преку формите за информирање на јавноста, а задолжително преку огласните табли и интернет страницата на општината, како и со соопштение за медиумите. Таквото известување треба да ги содржи времето и местото на одржување на седницата, дневниот ред за негова работа, како и известување дека седниците се јавни и дека граѓаните можат да присуствуваат на нив. Покрај тоа, потребно е да се обезбедат технички и просторни услови за непречено следење на седниците од страна на граѓаните, медиумите и други заинтересирани субјекти.

Заради ефикасно следење на седниците на Советот, потребно е јавноста да биде информирана за дневниот ред на седницата и да ги направи достапни материјалите кои ги добиваат советниците за работа на седницата на Советот. Најефикасен начин е тие да бидат поставени на интернет страницата на општината во исто време кога им се испраќат на Советниците.



Заинтересираните граѓани кои сакаат да ја следат седницата на Советот, треба да имаат услови за тоа, заради што општината треба да ги овозможи, при што особено внимание треба да се посвети на:

- Максималениот број на граѓани кои можат да присуствуваат на седницата на Советот во исто време
- Начинот на кој граѓаните можат да се најават за присуство на седницата на Советот
- Постапката при поголем број на пријавени од местата предвидени за тоа (по принципот прв најавен или дојден – прв услужен)
- Просторот за дискусии и предлози од граѓаните и правила за тоа (кој дава и одзема збор, потреба од конструктивност на интервенцијата и сл.)
- Правилата за однесување граѓаните во текот на седниците (ненарушување на текот на седницата, начин на давање и образложување на предлози и сл.)
- Условите под кои граѓанинот може да биде отстранет од седницата на Советот ако го попречува или нарушува нејзиниот тек.

Покрај со директно присуство на граѓани на седницата на Советот на општината и неговите работни тела, јавноста во нивната работа може да се овозможи и преку:

- пренесување во живо на текот на седницата на Советот и неговите работни тела преку ТВ и радио станици, како и преку интернет
- емитување на снимки од текот на седницата на Советот и неговите работни тела преку ТВ и радио станици
- овозможување на услови за следење на текот на седницата на Советот и неговите работни тела во соодветна просторија, каде на екран во живо би се пренесувал текот на седницата
- поставување на снимка од текот на седницата на Советот и неговите работни тела на интернет страницата на општината.

Јавноста во работата на Советот и неговите работни тела може да се овозможи и откако нивните седници ќе завршат, односно преку пристап до записниците од нивните јавни седници врз основа на Законот за слободен пристап до информации од јавен карактер и во постапка предвидена со него.

### Надзор над јавноста на работата на единиците на локалната самоуправа

За да се обезбеди спроведувањето на Правилникот и Планот за јавност во работата на општината, треба да се обезбеди надзор над нивното почитување, што најефикасно може да се стори со формирање на посебно тело за таа намена. Препорачливо е Советот на општината да основа локално тело составено од претставници на органите на општината и нејзината администрација, како и од претставници на медиумите, стопанските субјекти и невладините организации - Локален форум за јавност во работата. Форумот не треба да има својство на тело на Советот на општината, ниту да има мандат да донесува одлуки кои кои би имале официјално значење, туку би бил форма на размена на мислења меѓу општината и јавноста, а неговите ставови треба да имаат консултативно значење.

Бројот на членовите на Форумот, нивната надлежност, процедури и критериумите за работа ги определува Советот на општината, согласно спецификите и ресурсите со кои располага општината, при што особено внимание треба да се посвети на следното:

- членовите на Форумот, без оглед на тоа дали ја претставуваат општината или јавноста, треба да:
  - уживаат углед во локалната средина
  - да не се припадници или активисти на политичка партија
  - да имаат високо образование
  - да ги познаваат надлежностите на локалната самоуправа
  - да ги познаваат прописите за јавност во работата
- составот на Форумот да биде избалансиран, односно во него да учествуваат приближно ист број на претставници на општината и јавноста, односно во него е препорачливо да членуваат:
  - Претседателот на Советот на општината
  - претставник од советничката група од позицијата
  - претставник од советничката група на опозицијата
  - Градоначалникот или Секретарот на општината
  - надлежното лице за односи со јавноста
  - надлежното лице за слободен пристап до информации од јавен карактер
  - два претставници од медиумите
  - два претставници од стопанските субјекти
  - два претставници од невладините организации

- надлежностите на Форумот треба да бидат јасно дефинирани, односно тој да работи на прашања поврзани со:
  - идентификација на недостатоци во постапките на општината кои ја оневозможуваат јавноста во нејзината работа
  - разгледување на претставки и поплаки од граѓаните, медиумите, стопанските субјекти и невладините организации за недоволна јавност во работата на општината
  - изготвување на конкретни планови и активности на општината за подигнување на нивото на јавност во нејзината работа
  - изготвување на препораки до органите на општината за подобрување на јавноста во нејзината работа
- начинот на одлучување во работата на Форумот, за да се избегне можноста тој да биде неефикасен, треба да биде со просто мнозинство гласови, без обврска за мнозинство во рамките на претставниците на општината или јавноста
- динамиката на работата на Форумот – препорачливо е тој да се состанува три до шест пати во годината, што не ја исклучува можноста тоа да се случува и почесто, зависно од потребите
- ресурсите потребни за негова работа, како што се просторија за одржување на седниците на Форумот, технички помагала и канцелариски материјал, еден вработен од општината кој би ја опслужувал работата на Форумот и слично.

Бр. 07-509/6  
29.06.2012 година  
Демир Хисар

Совет на општина Демир Хисар  
Претседател,  
Љупчо Ангелевски с.р.

Врз основа на член 50 став 1 точка 3 од Законот за локална самоуправа /„ Службен весник на РМ,, бр. 5/02/, а во врска со член 72 од Статутот на Општина Демир Хисар /„Службен гласник на Општина Демир Хисар,, бр. 3/02; 4/05 и 7/09 година/, донесувам

### ЗАКЛУЧОК

#### За објавување на Заклучокот за усвојување на Информацијата за состојбата со јавно осветлување на подрачјето на Општина Демир Хисар

1.Го објавувам Заклучокот за усвојување на Информацијата за состојбата со јавното осветлување на подрачјето на Општина Демир Хисар донесен на седницата на Советот на Општина Демир Хисар одржана на 29.06.2012 година.

2.Заклучокот влегува во сила со денот на донесувањето, а ќе се објави во Службен гласник на Општина Демир Хисар.

Бр. 08-532/5  
03.07.2012 година  
Демир Хисар

Општина Демир Хисар  
Градоначалник  
Тони Ангелевски с.р.

422. Врз основа на член 92 став 1 од Статутот на Општина Демир Хисар (“Службен гласник на Општина Демир Хисар“ бр. 03/02; 04/05 и 07/09) Разгледувајќи ја Информацијата за состојбата со јавното осветлување на подрачјето на Општина Демир Хисар Советот на Општина Демир Хисар на седницата одржана на 29.06.2012 година донесе

### ЗАКЛУЧОК

#### За усвојување на Информацијата за состојбата со јавно осветлување на подрачјето на Општина Демир Хисар

1.СЕ УСВОЈУВА Информацијата за состојбата со јавното осветлување на подрачјето на Општина Демир Хисар поднесена од Одделението за Локален економски развој и јавни дејности при Општина Демир Хисар.

2. Заклучокот ќе се објави во Службен гласник на Општина Демир Хисар.

Бр. 07-509/7  
29.06.2012 година  
Демир Хисар

Совет на општина Демир Хисар  
Претседател,  
Љупчо Ангелевски с.р.

Врз основа на член 50 став 1 точка 3 од Законот за локална самоуправа /,, Службен весник на РМ,, бр. 5/02/, а во врска со член 72 од Статутот на Општина Демир Хисар /,,Службен гласник на Општина Демир Хисар,, бр. 3/02; 4/05 и 7/09 година/, донесувам

### **ЗАКЛУЧОК**

**За објавување на Заклучокот за усвојување на Извештајот за постапување по предлози согласно заклучокот за усвојување на Информацијата за статусот на недвижниот имот сопственост на Општина Демир Хисар**

1.Го објавувам Заклучокот за усвојување на Извештајот за постапување по предлози согласно заклучокот за усвојување на Информацијата за статусот на недвижниот имот сопственост на Општина Демир Хисар донесен на седницата на Советот на Општина Демир Хисар одржана на 29.06.2012 година.

2.Заклучокот влегува во сила со денот на донесувањето, а ќе се објави во Службен гласник на Општина Демир Хисар.

Бр. 08-532/6  
03.07.2012 година  
Демир Хисар

Општина Демир Хисар  
Градоначалник  
Тони Ангелевски с.р.

423. Врз основа на член 92 став 1 од Статутот на Општина Демир Хисар ("Службен гласник на Општина Демир Хисар" бр. 03/02; 04/05 и 07/09) Разгледувајќи ја Информацијата за состојбата со јавното осветлување на подрачјето на Општина Демир Хисар Советот на Општина Демир Хисар на седницата одржана на 29.06.2012 година донесе

### **ЗАКЛУЧОК**

**За усвојување на Извештајот за постапување по предлози согласно заклучокот за усвојување на Информацијата за статусот на недвижниот имот сопственост на Општина Демир Хисар"**

1.СЕ УСВОЈУВА Извештајот за постапување по предлози согласно Заклучокот за усвојување на Информацијата за статусот на недвижниот имот сопственост на Општина Демир Хисар.

2. Заклучокот ќе се објави во Службен гласник на Општина Демир Хисар.

Бр. 07-509/8  
29.06.2012 година  
Демир Хисар

Совет на општина Демир Хисар  
Претседател,  
Љупчо Ангелевски с.р

Врз основа на член 50 став 1 точка 3 од Законот за локална самоуправа /,, Службен весник на РМ,, бр. 5/02/, а во врска со член 72 од Статутот на Општина Демир Хисар /,,Службен гласник на Општина Демир Хисар,, бр. 3/02; 4/05 и 7/09 година/, донесувам

### **ЗАКЛУЧОК**

**За објавување на Одлуката за измени и дополнување на Буџетот на Општина Демир Хисар за 2012 година**

1.Ја објавувам Одлуката за измени и дополнување на Буџетот на Општина Демир Хисар за 2012 година донесена на седницата на Советот на Општина Демир Хисар одржана на 29.06.2012 година.

2.Заклучокот влегува во сила со денот на донесувањето, а ќе се објави во Службен гласник на Општина Демир Хисар.

Бр. 08- 532/1  
03.07.2012 година  
Демир Хисар

Општина Демир Хисар  
Градоначалник  
Тони Ангелевски с.р.

-----

**СОДРЖИНА**

1. Одлука за висината на надомест (награда) за избрани идејни решенија -----1
2. Одлуката за за утврдување на цена на комунални услуги за с.Кутретино-----1
3. План за јавност во работата на Општина Демир Хисар -----2-9
4. Заклучокот за усвојување на Информацијата за јавното осветлување на подрачјето на Општина Демир Хисар-----9
5. Заклучокот за усвојување на Извештајот со состојбата со деловниот и стамбен простор со кој стопанисува Општина Демир Хисар даден под закуп за 2012 година
6. Одлука за измени и дополнување на Буџетот на Општина Демир Хисар за 2012 година-----11

**Издава: Општина Демир Хисар, ул.Битолска б.б.**

**тел.047/552-661**

**Градоначалник.**

**Тони Ангелевски**

**Компјутерска обработка: Виолета Пајковска**